

21st November 1963]

கனம் திரு. சே. ம. அ. மஜீத்: உரம் கையாடல் செய்யப்பட்டது என்று சொல்ல முடியாது. 1951-ம் ஆண்டு வரை ஒரே சானிடரி இன்ஸ்பெக்டர் நிர்வாகத்தின் கீழ் இருந்தது. அடுத்த சானிடரி இன்ஸ்பெக்டர் சார்ஜ் எடுக்கும்போது உரத்தின் அளவு குறைந்திருப்பது கண்டுபிடிக்கப்பட்டது. அதுபற்றி ரிப்போர்ட் செய்ததின் பேரில் உரம் குறைந்த அளவுக்கு உண்டான தொகை ரூ. 770-ம் முனிசிபல் பண்டில் செலுத்தி விட்டார்கள். அதற்கு மேலே நடவடிக்கை எடுக்கப்பட்டு விசாரணையில் இருக்கிறது.

நகராட்சி ஆணையாளர் (திண்டிவனம்)

* 413 கேள்வி.—திரு. ஆ. தங்கவேலு: கனம் ஸ்தல நிர்வாக அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) திண்டிவனம் நகராட்சி ஆணையாளர் மீது லஞ்ச ஊழல் முதலிய குற்றம்சாட்டி, பொதுமக்கள், நகரமன்ற உறுப்பினர்கள், நகர மன்ற சிப்பந்திகள் ஆகியோரிடமிருந்து அரசாங்கத்திற்கு புகார் வந்திருக்கிறதா?

(இ) ஆமெனில், இதுவரை என்ன நடவடிக்கை எடுக்கப்பட்டது?

கனம் திரு. சே. ம. அ. மஜீத்: (அ) ஆம், ஐயா.

(இ) மேற்படி புகார்கள் விசாரணையிலிருக்கின்றன.

திரு. ஆ. தங்கவேலு: திண்டிவனம் நகராட்சி ஆணையாளர் மீது விசாரணை நடந்து கொண்டிருப்பதாகக் கனம் அமைச்சர் அவர்கள் கூறினார்கள். ஆனால் விசாரணையில் இருக்கும் அந்த நகராட்சி ஆணையாளர் திண்டிவனம் மூன்றாவது கிரேடு முனிசிபாலிட்டியிலிருந்து குடியாத்தம் இரண்டாவது கிரேடு முனிசிபாலிட்டிக்குப் பிரமோஷனில் அனுப்பப்பட்டிருக்கிறார். இது லஞ்ச ஊழல் செய்பவர்களுக்குத்தான் பிரமோஷன் கிடைக்கிறது என்ற தவறான எண்ணத்தை அதிகாரிகள் மத்தியில் உண்டாக்காதா?

கனம் திரு. சே. ம. அ. மஜீத்: அவர் மீது விசாரணை முடிவுற்று குற்றச்சாட்டுகள் அத்தனையும் நிரூபிக்கப்பட்டால்தான் குற்றவாளியாவார். அதற்கு முன்னால் ஏற்படக்கூடிய பிரமோஷனைத் தடுக்க முடியாது.

திரு. செ. மாதவன்: அவர் மீது விசாரணை நடைபெற்றுக் கொண்டிருந்தால் நடைபெற்றுக்கொண்டிருக்கும் நேரத்திலேயே பிரமோஷன் கொடுத்ததற்குக் காரணம் என்ன?

கனம் திரு. சே. ம. அ. மஜீத்: பிரமோஷன் கொடுப்பது தனியாக சீனியாரிடியைக் கவனித்துக் கொடுக்கவேண்டிய சமாசாரம். அவர் மீது உள்ள குற்றச்சாட்டுக்கு எலக்டோரல் ஆபீசர் மூலமாக விசாரணை நடந்து கொண்டிருக்கிறது. இரண்டையும் சம்பந்தப்படுத்தக்கூடாது.